

NEHUM

1

2

3

ISI 1

Ibu eboro Nineve. Akwukwọ ọkù nke Nehum, bú onye Elkosh.

² Chineke ekworo, Nke nābò kwa ọbò, ka Jehova bu; onye-ọbò ka Jehova bu, Ọ bu kwa onye-nwe ọnuma; onye-ọbò ka Jehova bu n'aru ndi nēmegide Ya, onye nēdebere ndi-iro-Ya iwe ka Ọ bu.

³ Jehova adighi-ewe iwe ọsọsọ, Ọ di kwa uku n'ike, ma ọ dighi uzọ ọ bula Ọ gāgu ndi ikpe mara na ha bu ndi ikpe nāmagh: Jehova, n'oké ikuku na n'oké ifufe ka uzọ-Ya di, igwe-oji bu kwa ájá ukwu-Ya abua.

⁴ Ọ nābasiri oké osimiri nba ike, me ka ọ ta, ọ bu kwa osimiri nile ka O meworo ka ha takọrọ: Beshan nātalata, ya na Kamel, ihe-opupú nke Lebanon nātalata kwa.

⁵ Ugwu nile emewo nkpatu site na Ya, ugwu ntà nile aḅazewo kwa; ala we bulie onwe-ya site n'iru Ya, e, elu-uwa dum madu bi na ndi nile bi nime ya.

⁶ Ònye gēguzo n'iru oké iwe-Ya? ọ bu kwa onye gēguzosi ike n'idi-ọku nke iwe-Ya? awusiwo ọnuma-Ya dika ọku, akwatuwo kwa oké nkume nile site na Ya.

⁷ Jehova di nma, Ọ bu ebe ewusiri ike n'ubochi ahuhu; Ọ bu kwa onye nāma ndi nāgbabà nime Ya.

⁸ Ma Ọ gēji miri nke nērubiga okè nke nērubiga erubiga me ka ọnọdu obodo ahu gwusia, ọ bu kwa ndi-iro-Ya ka Ọ gāchubà n'ọchichiri.

⁹ Gini ka unu nēchè megide Jehova? Ya onwe-ya nēme ka ọ gwusia: nkpaḅu agaghi-ebili nke uḅò abua.

¹⁰ N'ihì na ọ bu ezie na ha di ka ogwu tuhiri atuhi, buru kwa ndi nūbigaworo manya okè dika n'inubiga-manya-ókè-ha, ọku gēripia ha dika ahihia-ọka kponwusiri akponwu.

¹¹ Nime gi ka otù onye siri puta, nke nēchè ihe ọjọ megide Jehova, nādu kwa ọdu ihe jọḅuru onwe-ya.

¹² Otú a ka Jehova siri: Ọ bu ezie na ha zuru okè, ba kwa uba otú a, ọbuná otú a ka agēḅutu ha, ọ gāgabiga kwa. Ọ bu ezie na ewedawom i n'ala, ma M'agaghi-eweda kwa gi n'ala ọzọ.

¹³ Ma uḅu a ka M'gāḅajipu nkporọ yoke-ya n'olu-gi, ọ bu kwa aḅu-gi nile ka M'gētibi.

¹⁴ Jehova enyewo kwa iwu bayere gi, ka aghara igba kwa nkpuru ọ bula ọzọ nke sitere n'aha-gi: n'ulo chi-gi nile ka M'gēbipu arusi apiri api na arusi awuru awu; M'gēdo ílì-gi; n'ihì na elelìwo gi anya.

¹⁵ Le, n'elu ugwu ka ukwu nke onye n'ezisa ozi ọma di, bú onye nēme ka anuru okwu udo! Me ememe-gi nile, gi Juda, Kwughachi nkwa nile i kwere: n'ihì na onye jọḅuru onwe-ya agaghi-agabiga kwa nime gi ọzọ; ebipusiwo ya.

ISI 2

Onye-nchusa arigotawo n'iru-gi: chebe ebe ewusiri ike, che uzọ nche, me ka úkwù-gi sie ike, ịa ike ume nke-uku.

² N'ihì na Jehova neme ka nbili-elù nke Jakob lata, dika nbili-elù nke Israel: n'ihì na ndi-nwusi awusiwo ha dika miri, ọ bu kwa ngalaba-vine nile ha ka ha bibiwo.

³ Ọta ndi-dike-ya bu ihe esijiri ọbara-ọbara, ndi-dìnkpà-ya yiri uwe nàcha uhie uhie: ígwè nēbupu eḅupu ka uḅọ-ala-ya nwere n'ubochi ndozi-ya, emewo ka osisi fir nile me nkpatu nke-uku.

⁴ N'èzí nile ka uḅọ-ala nile kpọtuworo nkpotu nke-uku, ha nābaghari iru na azu n'amá nile: ha di ka ọwa nēnwu enwu n'ile ha anya, dika àmùmà ka ha nāba ọsọ.

⁵ Ọ nēcheta ndi-ebube-ya: ha su ngongọ n'ojije-ha, me ngwa ijeru mḅidi obodo, ma edoziwo ihe-nkpuchi ndi nānọchigide ya n'agha.

⁶ Emeghewo ọnu-uzọ-ama nile nke osimiri nile, aḅazewo ulò uku ya.

⁷ Ekpughewo kwa Huzab, me ka ọ rigopu, ndi-orù-ya ndinyom nākwa kwa ákwá dika olu nduru, nēti obi-ha aka.

⁸ Ma Nineve di ka ọdọ-miri juputara na miri site n'ubochi nile ya onwe-ya di: ma ndi ahu nāḅalaga; Guzonu, guzonu, ka ha nāsi; ma ọ dighi onye nāgha anya n'azu.

⁹ Lutanu ọla-ọcha n'agha lutanu ọla-edo n'agha: ọ dighi kwa ọgwugwu diri àkù edoziri edozi, bú ebube nke sitere n'ihe nile anāchọsi ike.

¹⁰ Ọ bu ihe tọḅọrọ n'efu, na ihe awusiri dika miri, na ihe aḅabara ọtọ: obi alọwo kwa miri, isu-ngongọ nke ikperè abua di kwa, nḅali di kwa n'úkwù nile, iru ha nile achagharisiwo kwa.

¹¹ Òle ebe ebe-obibi ọdum di? ebe-ita-nri ka ọ bu-kwa-ra umu-ọdum, ebe ọdum na nne-ọdum na nwa-ọdum jeghariri, ọ dighi kwa onye nēme ka ha ma jijiji.

¹² Ọdum nādọḅu anu gēzuru umu-ya, ọ nātọḅuta-kwa-ra nne-ọdum-ya nile anu, we kpojie ọḅà-ya nile n'anu-ndọḅu, kpoju kwa ebe-obibi-ya nile n'anu ọ dọḅuworo.

¹³ Le, Mu nēmegide gi, (ọ bu ihe si n'ọnu Jehova nke usu nile nke ndi-agha puta), M'gēsüre kwa uḅọ-ala-ya n'anwuru-ọku, ọ bu kwa umu-ọdum-i ka mma-agha gēripia: M'gēbipu kwa anu-ndọḅu-gi n'uwa, agaghi-anu kwa olu ndi-ozì-gi ọzọ.

ISI 3

Ahuhu diri obodo ọbara! o juputasiri n'okwu-ugha na ndọka; ndọḅu-anu adighi-apu na ya.

² Ge ntì olu utali, na olu nke ùzù wheel; na inyinya nāwuli awuli, na uḅọ-ala nāmali amali;

³ na onye-inyinya nēme ka inyinya-ya rigo, na mma-agha nēbupu eḅupu, na ube nēḅu àmùmà; na ọtutu ndi eḅuru eḅu, na oké obo ozu; ọ dighi kwa ọgwugwu diri ozu-ha; ha nāsu ngongọ n'ozu-ha:

⁴ n'ihì iba-uba nke ikwa-iko nile nke nwanyi nākwa iko onye mara nma nke-uku, bú nwanyi nwe mḅasi di iche iche, nke nēre mba di iche iche site n'ikwa-iko-ya nile, na aḅuru di iche iche site na mḅasi-ya nile.

⁵ Le, Mu nēmegide gi, (ọ bu ihe si n'ọnu Jehova nke usu nile nke ndi-agha puta), M'gēkpughe kwa ọnu-ọnu-ala nile nke uwe-nwuda-gi n'iru-gi, me ka mba nile hu ọtọ-gi, na ala-eze nile ka ha hu ihere-gi.

⁶ M'gātukwasi kwa gi ihe-árú di iche iche, M'gākpọ kwa gi ihe-nzuzu, do gi ka ihe ile anya.

- ⁷ O gēru kwa, na ndi nile ndi nāhu gi gāḅanari gi, si, Ebibiwo Nineve: ònye gēgosi ya ebere o ji n'aru ya? Òle ebe M'gāchọputara gi ndi-nkasi-obi?
- ⁸ Ì di nma kari No-amon, nke bi n'etiti osimiri Nail nile, nke miri di ya buruburu; nke ékpè-ya bu oké osimiri, oké osimiri ka mḅidi-ya sitere?
- ⁹ Etiopia bu ume-ya, ya na Ijpt, ọ dighi kwa ọgwugwu diri ya; Put na Lubim buri ndi-iye-aka-gi.
- ¹⁰ Ọbuná obodo ahu ka emere ka ọ je biri n'ala ọzọ, ọ lara na ndọta-n'agha: atupia-kwa-ra umu-ya nānu ara n'isi èzí nile: ọ bu kwa ndi di nsọpuru ya ka ha fekwasiri nzà, eke-kwa-ra ndi uku ya nkporọ.
- ¹¹ Gi onwe-gi gānubiga kwa manya ókè, i gābu onye zoro ezo; gi onwe-gi gāchọ kwa ebe siri ike, n'ihì onye-iro.
- ¹² Ebe-gi nile ewusiri ike gādi ka osisi fig nwere nkpuru-osisi fig buru uzọ cha: ọ buru na arùru ha arù, ha adabá n'ọnu onye nēri ha.
- ¹³ Le, ndi-gi bu ndinyom n'etiti gi; ndi-iro-gi ka emeghepusiworo ọnu-uzọ-ama nile nke ala-gi nye: ọku eripawo ihe-ntuchi-gi nile.
- ¹⁴ Sere onwe-gi miri nke nnọchigide-n'agha, me ka ebe-gi nile ewusiri ike sie ike: ba n'urọ, zọta ájá, jide ihe eji akpu brick.
- ¹⁵ N'ebe ahu ka ọku gēripia gi; mma-agha gēbipu gi, ọ gēripia gi dika ukpala: me onwe-gi ka i rie nne dika ukpala, me onwe-gi ka i rie nne dika igurube.
- ¹⁶ I mewo ka ndi-ahia-gi ba uba kari kpakpando nke elu-igwe: ukpala enwopuwo iwere-ya, felaga.
- ¹⁷ Ndi-gi ekpubeworo okpu-eze di ka igurube, ndi-ọchi-agha-gi di kwa ka ìgwè igurube, ndi nēbe n'ogige aḅara aḅa n'ubọchi juru oyi, ma mḅe anyanwu wara ha felaga, amaghi kwa ọnọdu-ha ebe ha nọ.
- ¹⁸ Ndi-ọzùzù-aturu-gi atuwo òrù-ura, gi eze Asiria: ndi-ebube-gi nwere ebe-obibi-ha n'ájá: ndi-gi aḅasawo n'elu ugwu nile, ọ dighi kwa onye-nchikọta ha nwere.
- ¹⁹ Ọ dighi nbilata nḅaji aḅajiri gi nwere; ntiputa-onyá-gi jorọ njọ: ndi nile ndi nānu ihe-ọnunụ bayere gi gākukpo gi aka-ha; n'ihì na ònye ka ihe ọjọ gi nāgabigaghi n'isi-ya mḅe dum?

For other languages please go to www.wordproject.org